

Och ligdy nu en slaept



Och ligdy nu en slaept, mijn uutvercoren bloeme,
och ligdy nu en slaept, in uwen eersten droome?
Ontwect u, soete lief, wilt voor u veynster comen;
staet op, lief, wilt ontfaen, den mey met sinen bloemen.

2.

- Wat ruyschet daer aen die muer, dat mi myn ruste berovet?
Die mi tseyden maect suer, die leit hier op gedooghe
in minen arm so vast, wi en connens niet ontslyuten;
myn beddeken heeft sinen vollen last, plant uwen mey daer buyten.

3.

- O suyverlijcke juecht, wilt nu u rusten laten,
doet op dijn veynsterkijn ende coemt u lief ter spraken.
Al om te vinden troost, so ben ic hier tot u gecomen;
staet op, lief, wilt ontfaen den mey met sinen bloemen.

4.

- Al stony daer tot morgen, ic en sal u niet in laten;
mijn boel leyt hier verborgen, ghi en condt mi niet vermaken.
Myn herteken op u niet en past noch op gheen spel van luyten;
myn beddeken heeft sinen vollen last, plant uwen mey daer buyten.

5.

- Ic sie den lichten dach, al door die wolcken dringen;
ic sie die bloemkens schoone, al uut der aerden springhen;
ic sie die sterren claer, die verlichten inden throone:
staet op, lief, ende wilt ontfaen, den mey met sinen bloemen.

6.

- Waent ghi dat ic nu slape? Het is anders dat ic dachte;
die mey hout my in wake, daer na myn herteken wachten
niet als inder aerden wast, roosen bloemen oft ander vertuyten;
myn beddeken heeft sinen vollen last, plant uwen mey daer buyten.